

25 : 3 උක්ත 25 : 1 උප වගන්තිය ප්‍රකාරව නිසි බලය හිමි වූ නිලධරයෙකු විසින් යටත් නිලධරයෙකුට විරුද්ධව ලඝු ක්‍රියා පටිපාටියක් මත විනය පියවර ගැනීමට අදහස් කරන කල්හි වූදින නිලධරයා විසින් සිදු කරනු ලැබ ඇතැයි අනාවරණය වී ඇති විෂමාවාරය ඔහු වෙත ලිඛිතව දන්වා එම විෂමාවාරය හේතුවෙන් ඔහුට දඬුවම් නොපැමිණවීමට හේතු ඇත්නම් අවස්ථාවෝචිත පරිදි සුදුසු හා සාධාරණ කාලසීමාවක් ඇතුළත ලිඛිතව ඉදිරිපත් කරන ලෙස නියෝග කළ යුත්තේ ය. නියමිත කාලසීමාව තුළ දී නිදහසට කරුණු ඉදිරිපත් කිරීමට වූදින නිලධරයා අපොහොසත් වී ඇති විටක දී ඉදිරිපත් කිරීමට තරම් නිදහසට කරුණු වූදින නිලධරයාට නොමැති සේ සලකා නිසි කටයුතු කරන බවද එම ලිපියේ සටහන් කළ යුතුය.

25 : 4 උක්ත 25 : 3 උප වගන්තිය ප්‍රකාරව නිදහසට කරුණු ඉදිරිපත් කරන ලෙස නියෝග ලත් නිලධරයකු, නියමිත කාලය තුළ දී ඉදිරිපත් කොට ඇති නිදහසට කරුණු, සිදුකර ඇතැයි වාර්තා වී ඇති වරද සම්බන්ධයෙන් ඔහු නිදහස් කිරීමට තරම් ප්‍රමාණවත් නොවන විටක දී හෝ නියමිත කාලය තුළ දී ස්වකීය නිදහසට කරුණු ඉදිරිපත් කිරීමට වූදින නිලධරයා අපොහොසත් වී ඇති විටක දී හෝ බලයලත් නිලධරයා හට වරදේ ස්වභාවය අනුව 25 : 5 උප වගන්තියට ප්‍රකාරව දඬුවම් නියම කළ හැක්කේ ය.

25 : 5 ලඝු ක්‍රියා පටිපාටිය යටතේ වරදකරු බවට නිගමනය කරනු ලබන නිලධරයකුට පැනවිය හැකි දඬුවම, ඔහුගේ එක් දිනක වැටුපට සමාන දඩයකට වඩා බරපතල නොවිය යුත්තේ ය.

25 : 6 උක්ත 25 : 5 උප වගන්තිය ප්‍රකාර ලඝු ක්‍රියා පටිපාටිය යටතේ සුළු දඬුවම්වලට භාජනය වන නිලධරයන්ට එම දඬුවම්වලට විරුද්ධ රාජ්‍ය සේවා කොමිෂන් සභාව වෙත හෝ රාජ්‍ය සේවා කොමිෂන් සභාව විසින් අභියාචනා බලතල පවරා ඇති නිලධරයකු වෙත හෝ අභියාචනා ඉදිරිපත් කළ හැකි වන්නේ ය.

26. විනය නියෝගවලට විරුද්ධව අභියාචනා ඉදිරිපත් කිරීම සහ විනය නියෝග ප්‍රතිශෝධනය කිරීම.

26 : 1 අමාත්‍ය මණ්ඩලය හැර වෙනත් විනය බලධරයෙකු විසින් යම් විනය නියෝගයක් නිකුත් කිරීමෙන් පසු එකී නියෝගය ප්‍රතිශෝධනය කිරීම හෝ වෙනස් කිරීම හෝ අහෝසි කිරීම හෝ එම විනය බලධරයා විසින්ම කළ හැකි වන්නේ හුදෙක්ම එම නියෝගයේ පවත්නා දෝෂයක්, අක්‍රමවත් බවක් හෝ නිවැරදි කිරීමේ අවශ්‍යතාවය සඳහා පමණි. තමන් විසින්ම නිකුත් කරන ලද විනය නියෝගයක්

XLVIII වැනි පරිච්ඡේදය]

ප්‍රතිශෝධනය කිරීමට හෝ වෙනස් කිරීමට හෝ අහෝසි කිරීමට හෝ එම විනය බලධරයා ඉහත පරිදි තීරණය කරන ලද අවස්ථාවක දී ඊට පදනම් වූ සියළුම කරුණු පැහැදිලිව, නිශ්චිතව අදාළ විනය ගොනුවේ සටහන් කර තැබිය යුත්තේ ය.

26 : 2 විනය බලධරයකු විසින් නිකුත් කොට ඇති විනය නියෝගයක් සම්බන්ධයෙන් විනය නියෝගයට පාත්‍ර වූ නිලධරයා විසින් නියමිත කාලපරිච්ඡේදය තුළ ඉදිරිපත් කරනු ලබන අභියාචනයක සඳහන් කරුණු මත අදාළ වන පරිදි අභියාචනා බලධාරීත්වය දරන අමාත්‍ය මණ්ඩලයට හෝ රාජ්‍ය සේවා කොමිෂන් සභාවට හෝ කොමිෂන් සභාවේ කමිටුවකට හෝ පනවා ඇති විනය නියෝගය ප්‍රතිශෝධනය කිරීමට හෝ වෙනස් කිරීමට හෝ අහෝසි කිරීමට හෝ බලය ඇත්තේ ය.

26 : 3 විනය බලධරයකු විසින් පනවනු ලැබූ යම් විනය නියෝගයකට පාත්‍ර වූ රාජ්‍ය නිලධරයකුට එම විනය නියෝගයට එරෙහිව අදාළ වන පරිදි අමාත්‍ය මණ්ඩලය වෙත හෝ රාජ්‍ය සේවා කොමිෂන් සභාව වෙත හෝ ලිඛිත අභියාචනයක් ඉදිරිපත් කළ හැකි වන්නේ ය.

26 : 4 විනය නියෝගයක් සම්බන්ධයෙන් අභියාචනයක් ඉදිරිපත් කළ යුත්තේ නියෝගයෙන් අතෘප්තියට පත් නිලධරයා විසිනි. ඔහු වෙනුවෙන් වෙනත් පුද්ගලයකු විසින් ඉදිරිපත් කරනු ලබන කිසිදු අභියාචනයක් අදාළ අභියාචනා බලධරයා විසින් බාරගනු ලබන්නේවත් ලැබුණු බව දන්වනු ලැබන්නේවත් නොමැත.

26 : 5 රාජ්‍ය සේවා කොමිෂන් සභාව හෝ එහි කමිටුවක් හෝ විසින් බලතල පවරනු ලැබ ඇති රජයේ නිලධරයෙකු විසින් පනවන ලද විනය නියෝගයකින් අතෘප්තියට පත් වූ රජයේ නිලධරයකුට එම විනය නියෝගයට විරුද්ධව රාජ්‍ය සේවා කොමිෂන් සභාව වෙත එක් අභියාචනයක් පමණක් ඉදිරිපත් කිරීමට හිමිකම් ඇත්තේ ය.

26 : 6 උක්ත 26 : 5 උප වගන්තිය ප්‍රකාරව ඉදිරිපත් කරනු ලබන අභියාචනය විනය නියෝගය ලැබී මාස තුනක් ඇතුළත ඉදිරිපත් කළ යුතු වන්නේ ය. එසේ වුවද පිළිගත හැකි හේතූන් ඇත්නම් රාජ්‍ය සේවා කොමිෂන් සභාවේ අභිමතය පරිදි මාස තුනකට පසු සහ මාස 06කට ප්‍රථම ලැබෙන සේ ඉදිරිපත් කරනු ලබන අභියාචනා ද පිළිගත හැක්කේ ය.

26 : 7 රාජ්‍ය සේවයේ යෙදී සිටින නිලධරයකු රාජ්‍ය සේවා කොමිෂන් සභාව වෙත අභියාචනයක් ඉදිරිපත් කළ යුතු වන්නේ තම ආයතන ප්‍රධානියා සහ විනය බලධරයා මගිනි. විනය නියෝගය නිකුත් කර මාස තුනක් ගතවීමට ප්‍රථම තම

ආයතන ප්‍රධානියා වෙත අභියාචනය නිසි පරිදි භාරදීම නියමිත කාලයේ දී අභියාචනය ඉදිරිපත් කිරීමක් සේ සලකනු ලැබේ. රාජ්‍ය සේවා කොමිෂන් සභාව වෙත ඉදිරිපත් කිරීම සඳහා තමන් වෙත භාර දෙන අභියාචනා පිළිබඳව අප්‍රමාදව ක්‍රියා කොට තම නිරීක්ෂණ හා නිර්දේශ සහිතව මෙම සංග්‍රහයේ විධිවිධානයන්ට අනුකූලව අදාළ සියලුම ලිපිගොනු හා ලිපිලේඛණ ද සහිතව නොපමාව රාජ්‍ය සේවා කොමිෂන් සභාව වෙත ඉදිරිපත් කිරීම ආයතන ප්‍රධානියාගේ මෙන්ම විනය බලධරයාගේ ද වගකීම වන්නේ ය. සේවයෙන් පහ කර ඇති නිලධරයකු සම්බන්ධයෙන් වන කල්හි තම අභියාචනය ඔහු විසින් කෙළින්ම රාජ්‍ය සේවා කොමිෂන් සභාවේ ලේකම්වරයා වෙත ලියාපදිංචි තැපෑලෙන් ඉදිරිපත් කළ යුතු වන්නේ ය.

26 : 8 අභියාචක තවදුරටත් සේවයේ යෙදී නොසිටි නම් අභියාචනය පිළිබඳ රාජ්‍ය සේවා කොමිෂන් සභාවේ තීරණය කෙළින්ම අභියාචකට දැන්විය යුතු අතර, අභියාචක සේවයේ යෙදී සිටි නම් අදාළ විනය බලධරයා සහ දෙපාර්තමේන්තු ප්‍රධානියා මගින් එම තීරණය දැන්විය යුතුය. එම අවස්ථා දෙකෙහි දී ම තීරණයේ පිටපතක් රාජ්‍ය සේවා කොමිෂන් සභාවේ ලේකම්වරයා විසින් අදාළ විනය බලධරයා වෙත ද යැවිය යුතු වන්නේ ය.

26 : 9 රාජ්‍ය සේවා කොමිෂන් සභාව හෝ එහි කමිටුවක් හෝ තම විනය නියෝගයකට විරුද්ධව කරනු ලබන අභියාචනයක් විනිශ්චය කිරීම සඳහා භාර නොගත යුතුය. ව්‍යතිරේකයක් වශයෙන් රාජ්‍ය සේවා කොමිෂන් සභාවේ හෝ අදාළ කමිටුවේ අභිමතයන් පාවිච්චි කළ යුත්තේ තමන්ගේ පැරණි තීරණයේ ඇති දෝෂයක් හෝ අක්‍රමවත් බවක් හෝ නිවැරදි කිරීම සඳහා පමණකි.

26 : 10 උක්ත 26 : 5 උප වගන්තිය යටතේ රාජ්‍ය සේවා කොමිෂන් සභාව වෙත ඉදිරිපත් කරන ලද අභියාචනයේ තීරණය සම්බන්ධයෙන් සෑහීමකට පත් නොවන නිලධරයකුට අමාත්‍ය මණ්ඩලය වෙත එක් අභියාචනයක් ඉදිරිපත් කළ හැකි වන්නේ ය. එවැනි අභියාචනා ඉදිරිපත් කළයුතු වන්නේ තමා සේවයේ යෙදී සිටින හෝ යෙදී සිටි හෝ අමාත්‍යාංශය භාර අමාත්‍යවරයා මගිනි. ශ්‍රී ලංකා පරිපාලන සේවය හා ඒකාබද්ධ සේවාවන් සම්බන්ධයෙන් වන කල්හි අදාළ අමාත්‍යවරයා වන්නේ රාජ්‍ය පරිපාලන විෂය භාර අමාත්‍යවරයා ය.

26 : 11 උක්ත 26 : 10 උප වගන්තිය ප්‍රකාර ඉදිරිපත් කරනු ලබන අභියාචනයන් අදාළ අමාත්‍යවරයා විසින් අමාත්‍ය මණ්ඩල සංදේශයක් ආකාරයෙන් අමාත්‍ය මණ්ඩලය වෙත ඉදිරිපත් කළ යුතු වන්නේ ය. අමාත්‍ය මණ්ඩලය වෙත මෙම වගන්තිය ප්‍රකාරව ඉදිරිපත් කළ හැකි වන්නේ එක් විනය නියෝගයක් හෝ අභියාචනයක් හෝ සම්බන්ධයෙන් එක් අභියාචනයක් පමණකි.

XLVIII වැනි පරිච්ඡේදය]

26 : 12 රාජ්‍ය සේවා කොමිෂන් සභාව හෝ එහි කමිටුවක් හෝ විසින් කරනු ලැබ ඇති විනය නියෝගයක් හෝ අභියාචනයක් හෝ සම්බන්ධයෙන් කරනු ලැබ ඇති නියෝගයක් වෙනස් කිරීමට හෝ සංශෝධනය කිරීමට හෝ අවලංගු කිරීමට හෝ අමාත්‍ය මණ්ඩලයට බලය ඇත්තේ ය.

26 : 13 අභියාචනා බලධරයා විසින් විනය පරීක්ෂණ වාර්තාව ඇතුළු අනෙකුත් ලියවිලි සලකා බැලීමේ දී වූදින නිලධරයා හැර වෙනත් නිලධරයකු යම්කිසි විෂමාවාර ක්‍රියාවක් හෝ ප්‍රමාද දෝෂයක් හෝ සම්බන්ධයෙන් වරදකරු බව අනාවරණය වුවහොත් එම නිලධරයාට විරුද්ධව විනයානුකූලව ක්‍රියා කරන ලෙස විනය බලධරයාට විධාන කිරීමට හෝ නිර්දේශ කිරීමට හෝ අභියාචනා බලධරයාට බලය ඇත්තේ ය.

27 : අධිකරණයක් විසින් හෝ ව්‍යවස්ථාපිත බලධරයකු විසින් හෝ රජයේ නිලධරයකුට විරුද්ධව කටයුතු කරන අවස්ථාවක දී අනුගමනය කළ යුතු ක්‍රියා පටිපාටිය.

27 : 1 රාජ්‍ය නිලධරයකුට විරුද්ධව කරනු ලබන මූලික විමර්ශනයක් මගින් හෝ වෙනත් ආකාරයකින් හෝ ශ්‍රී ලංකාවේ නීතිය යටතේ අධිකරණය විසින් නඩු විභාග කරන දඬුවම් පැමිණවිය යුතු සාපරාධී වරදක් එම රාජ්‍ය නිලධරයා විසින් සිදුකර ඇති බව ඉදිරිපත්ව ඇති සාධක හෝ සාක්ෂි හෝ මත බැඳු බැල්මට පෙනී යන අවස්ථාවකදී එම නිලධරයාට විරුද්ධව ශ්‍රී ලංකාවේ පවතින නීතිය යටතේ නිසි පියවර ගැනීම සඳහා එම නිලධරයාගේ විනය බලධරයා හෝ ආයතන ප්‍රධානියා හෝ විසින් ඒ පිළිබඳව පොලිස් දෙපාර්තමේන්තුව වෙත හෝ අදාළ ව්‍යවස්ථාපිත බලධරයකු වෙත හෝ අප්‍රමාදව දන්වා සිටීමට ක්‍රියා කළ යුතුය.

27 : 2 රාජ්‍ය නිලධරයකුට විරුද්ධව කරනු ලබන මූලික විමර්ශනයක් මගින් හෝ වෙනත් කුමන ආකාරයකින් හෝ අල්ලස් හෝ දූෂණ චෝදනා හෝ සම්බන්ධව වන වරදක් එම රාජ්‍ය නිලධරයා විසින් සිදු කර ඇති බව ඉදිරිපත්ව ඇති සාධක හෝ සාක්ෂි හෝ මත බැඳු බැල්මට පෙනී යන අවස්ථාවක දී එම නිලධරයාට විරුද්ධව අදාළ නීතිය යටතේ නිසි පියවර ගැනීම සඳහා එම නිලධරයාගේ විනය බලධරයා හෝ ආයතන ප්‍රධානියා හෝ විසින් ඒ පිළිබඳව අල්ලස් හෝ දූෂණ චෝදනා විමර්ශන කොමිෂන් සභාව වෙත හෝ එවැනි චෝදනාවක් විමර්ශනය කිරීමට නීතියෙන් බලය පැවරී ඇති වෙනත් ව්‍යවස්ථාපිත බලධරයෙකු වෙත හෝ අප්‍රමාදව දන්වා සිටීමට ක්‍රියා කළ යුතුය.

27 : 3 රාජ්‍ය නිලධරයකුට විරුද්ධව කරනු ලබන මූලික විමර්ශනයක් මගින් හෝ වෙනත් කුමන ආකාරයකින් හෝ ශ්‍රී ලංකාවේ ව්‍යවස්ථාදායකය විසින් පනවන ලද පනතක කිසියම් විධිවිධානයක් උල්ලංඝනය කිරීම පිළිබඳව දඬුවම් පැමිණවීමට